

(၂၀၁၈) ခုနှစ် အမျိုးသားတီဘီရောဂါတိုက်ဖျက်ရေးစီမံကိန်း နှစ်ပတ်လည်လုပ်ငန်းဆန်းစစ်
ဆွေးနွေးပွဲ ဖွင့်ပွဲအခမ်းအနားတွင် ပြည်ထောင်စုဝန်ကြီး ဒေါက်တာမြင့်ထွေး
ပြောကြားခဲ့သည့်မိန့်ခွန်း ကောက်နုတ်ချက်

နေပြည်တော်

၂၀၁၉ ခုနှစ်၊ ဇွန်လ (၂၆)ရက်

- အမျိုးသားတီဘီရောဂါတိုက်ဖျက်ရေးစီမံကိန်းအနေနဲ့ နှစ်ပတ်လည်လုပ်ငန်းဆန်းစစ်ဆွေးနွေးပွဲများကို ဗဟိုနဲ့ တိုင်းဒေသကြီး/ပြည်နယ်များမှ တီဘီရောဂါဆိုင်ရာဆရာဝန်ကြီးများ၊ နိုင်ငံတကာနှင့် ပြည်တွင်း အစိုးရမဟုတ်သောအဖွဲ့အစည်းများနဲ့ မိတ်ဖက်အဖွဲ့အစည်းများမှ ကိုယ်စားလှယ်များ၊ သက်ဆိုင်ရာဝန်ထမ်းများ စုံလင်စွာပါဝင်နိုင်ရန် ဖိတ်ကြားဆွေးနွေးခြင်းဖြင့် တီဘီရောဂါကာ ကွယ်တိုက်ဖျက်ရေးလုပ်ငန်းကို ဆောင်ရွက်နေသူအားလုံးပါဝင်စေနိုင်ခြင်း ဖြစ်ပါတယ်။
- အဆိုပါပညာရှင်များရဲ့ ဆွေးနွေးအကြံပြုချက်များမှာ နိုင်ငံအတွက် အထူးအကျိုးရှိပါတယ်။
- ဝန်ကြီးဌာနရဲ့တီဘီရောဂါတိုက်ဖျက်ရေးလုပ်ငန်းများဟာ ဝန်ထမ်းများရဲ့အားထုတ်ကြိုးပမ်း ဆောင်ရွက်မှုများကြောင့် အောင်မြင်မှုအတိုင်းအတာတစ်ခုအထိ ရရှိနေပြီဖြစ်ပေမဲ့လို့ တီဘီ ရောဂါဖြစ်ပွားမှုများဟာ မြန်မာနိုင်ငံမှာ ပြည်သူ့ကျန်းမာရေးပြဿနာ (public health problem) တစ်ရပ်အဖြစ်ရှိနေပြီး ကမ္ဘာ့တီဘီရောဂါ အဖြစ်အများဆုံးနိုင်ငံ (၃၀) တွင် ဆက်လက်ပါဝင်နေ ပါသေးတယ်။ အဲဒီ တီဘီရောဂါဖြစ်ပွားမှုအများဆုံးနိုင်ငံများစာရင်းမှာ မပါဝင်စေရန် ပိုမိုကြိုးပမ်း ဆောင်ရွက်သွားရမှာ ဖြစ်ပါတယ်။
- တီဘီရောဂါဖြစ်ပွားမှုများ ပိုမိုလျော့နည်းစေရန်အတွက်ဆောင်ရွက်ရာမှာ အခြေခံကျန်းမာရေး ပညာရှင်ဝန်ထမ်းများရဲ့ အခန်းကဏ္ဍဟာ အထူးအရေးကြီးပါတယ်။
- ရောဂါကာကွယ်ခြင်း၊ ရောဂါဖြစ်ပွားသူရှာဖွေဖော်ထုတ်ခြင်းနဲ့ ကုသမှုပေးခြင်းစတဲ့ တီဘီရောဂါ တိုက်ဖျက်ရေးလုပ်ငန်းများဆောင်ရွက်ရာမှာ လူမှုရေးနှင့်စီးပွားရေးအခြေအနေများအား အခြေ ခံသော ဖြစ်ပွားမှုအကြောင်းအရင်းစစ်မြစ်များကို တိုင်းဒေသကြီး/ပြည်နယ်အလိုက် ရှာဖွေဖော် ထုတ်ဆောင်ရွက်သွားရမှာ ဖြစ်ပါတယ်။

- တီဘီရောဂါဖြစ်ပွားမှု အကြောင်းရင်းများမှာ လူမှုရေး၊ စီးပွားရေးအခြေခံသော အကြောင်းအချက်များဟာ အဓိကကျတဲ့အချက်များအဖြစ်ပါဝင်နေရာ ကျွန်တော်တို့ဝန်ကြီးဌာနတစ်ခုတည်းနဲ့ ဆောင်ရွက်ပါက ရာနှုန်းပြည့်အောင်မြင်ဖို့ခက်ခဲပါတယ်။
- အခြားသက်ဆိုင်ရာဝန်ကြီးဌာနများရဲ့ လူမှုရေးနှင့်စီးပွားရေးကဏ္ဍ ဖွံ့ဖြိုးတိုးတက်မှု ဆောင်ရွက်ချက်များဟာ ကျွန်တော်တို့ တီဘီရောဂါကျဆင်းရေးလုပ်ငန်းများအတွက် လွန်စွာအရေးကြီးပါတယ်။
- နှစ်စဉ်ကမ္ဘာတစ်ဝှမ်းမှာ တီဘီရောဂါလူနာ (၁၀)သန်းခန့် ဖြစ်ပွားပြီး (၁.၃)သန်းခန့် သေဆုံးလျက်ရှိပါတယ်။
- မြန်မာနိုင်ငံဟာ တီဘီရောဂါ၊ တီဘီနှင့်အိပ်ချ်အိုင်ဗွီရောဂါနဲ့ ဆေးယဉ်ပါးတီဘီရောဂါ အဖြစ်အများဆုံးသော နိုင်ငံ (၃၀)မှာ ပါဝင်နေသေးပါတယ်။
- စာရင်းဇယားအချက်အလက်ခန့်မှန်းချက်များအရ မြန်မာနိုင်ငံမှာ (၂၀၁၈) ခုနှစ်တွင် တီဘီရောဂါဖြစ်ပွားမှုနှုန်းဟာ (၂၀၀၉) ခုနှစ် အခြေအနေနှင့်နှိုင်းယှဉ်လျှင် (၅၀%)ကျော် လျော့နည်းကျဆင်းလာတာကို တွေ့ရှိရပါတယ်။
- (၂၀၁၈) ခုနှစ်တွင် မြန်မာနိုင်ငံမှာ တီဘီရောဂါဖြစ်ပွားနိုင်သူ (၁၈၀,၀၀၀)ဟု ခန့်မှန်းထားသော်လည်း ကျွန်တော်တို့အနေနဲ့ (၁၃၆,၀၀၀)ဦးခန့်ကိုသာ ရှာဖွေဖော်ထုတ်ကုသမှုပေးနိုင်ခဲ့ပါတယ်။
- အဲဒီခန့်မှန်းချက်များတိကျမှန်ကန်မှုရှိပါက တီဘီရောဂါဖြစ်ပွားပေမယ့် မိမိကိုယ်တိုင်သတိပြုမိမှုမရှိတဲ့ တီဘီရောဂါလူနာ (၄၅,၀၀၀)ခန့်ကို ဆက်လက်ရှာဖွေပြီး ကုသမှုပေးရမှာဖြစ်ပါတယ်။
- တီဘီရောဂါရဲ့ စာရင်းဇယားပေးပို့မှု ပုံစံစနစ် (data transmission system) နှင့် ရရှိလာတဲ့ စာရင်းဇယားများကို ဗဟိုအဆင့်အနေနဲ့ ကျွမ်းကျင်မှုပိုင်းဆိုင်ရာရှုထောင့်မှသုံးသပ်ပြီး သက်ဆိုင်ရာ တိုင်းဒေသကြီး/ပြည်နယ်များသို့ အခြေအနေကို ပြန်လည်အကြောင်းကြားရမယ့်လုပ်ငန်းမှာ တီဘီရောဂါဖြစ်ပွားမှုထိန်းချုပ်မှုအတွက် အထူးအရေးကြီးပါတယ်။
- စာရင်းဇယားအချက်အလက်များ တိကျမှန်ကန်မှုရှိမှသာ မဟာဗျူဟာများ၊ စီမံကိန်းများနှင့် လုပ်ငန်းစဉ်များ ရေးဆွဲချမှတ်ရာနဲ့ လုပ်ငန်းအောင်မြင်မှုအခြေအနေကို ဆန်းစစ်သုံးသပ်ရာတွင် လက်တွေ့ကျပြီး ထိရောက်မှာဖြစ်ပါတယ်။

- ဝန်ကြီးဌာနအနေနဲ့ (၂၀၁၅-၂၀၁၆) ခုနှစ်မှစပြီး အခုအထိ တီဘီရောဂါကာကွယ်တိုက်ဖျက်ရေး လုပ်ငန်းများအတွက် ဘဏ္ဍာငွေကျပ်သန်းပေါင်း (၄,၀၀၀)ကျော်အထိ တိုးမြှင့်သုံးစွဲခဲ့ပါတယ်။
- တီဘီရောဂါ ရှာဖွေ၊ ကုသ၊ ကာကွယ်ရေးကို လူတိုင်းလက်လှမ်းမီစေရန် (Universal Health Coverage, no one left behind) အတွက် လိုအပ်တဲ့ရန်ပုံငွေကို နှစ်စဉ်တိုးတက်ပြီး ထောက်ပံ့ရန် (၂၀၁၇) ခုနှစ်၊ နိုင်ငံဘာလ၌ ရုရှားနိုင်ငံ၊ မော်စကိုတွင်ပြုလုပ်ခဲ့တဲ့ Global Ministerial Conference on Ending TB မှာ Moscow Declaration နဲ့ ကမ္ဘာ့နိုင်ငံများမှကျန်းမာရေး ဝန်ကြီးများမှ ကတိကဝတ်ပြုခဲ့ပါတယ်။
- (၂၀၁၈) ခုနှစ်တွင် အမေရိကန်နိုင်ငံ၊ နယူးယောက်မြို့မှာကျင်းပပြုလုပ်ခဲ့တဲ့ တီဘီရောဂါဆိုင်ရာ အဆင့်မြင့်အစည်းအဝေး (UN High Level Meeting) မှာ (၂၀၁၈) ခုနှစ်မှ (၂၀၂၂) ခုနှစ်အတွင်း ကမ္ဘာမှာတီဘီလူနာစုစုပေါင်း သန်း (၄၀)အား ရှာဖွေကုသပေးရန်အပြင် တီဘီပိုးဝင်ပြီး ရောဂါ လက္ခဏာမပြသေးတဲ့ (Latent TB infection) လူနာ သန်း (၃၀)ကို ကုသပေးနိုင်ဖို့အတွက် တီဘီရောဂါနှိမ်နင်းရေးလုပ်ငန်းများ အရှိန်အဟုန်မြှင့်ဆောင်ရွက်နိုင်ဖို့နှင့် ရန်ပုံငွေပံ့ပိုးမှုများ တိုးမြှင့်ပေးရန် ကတိကဝတ်ပြု ကြေညာစာတမ်းကို အတည်ပြုခဲ့ပါတယ်။
- မြန်မာနိုင်ငံမှာလည်း တီဘီရောဂါကို ရှာဖွေကုသမှုပေးရုံမျှသာမက Latent TB infection ကို ကုသနိုင်ရန် လက်ရှိဆောင်ရွက်လျက်ရှိတဲ့တီဘီလူနာနှင့် အတူနေထိုင်သောစုဝင်ထဲမှ အသက်ငါးနှစ် အောက်ကလေးငယ်များနှင့် အိပ်ချ်အိုင်ဗီရောဂါ ဝေဒနာရှင်များအား တီဘီရောဂါမဖြစ်အောင် ကာကွယ်ခြင်း (TB preventive Therapy, TPT) ကို လက်ရှိအခြေအနေထက်ပိုမိုထိရောက်အောင် ဆောင်ရွက်သွားဖို့ဟာ အလွန်အရေးကြီးပါတယ်။
- Latent TB infection Treatment ကို ကျယ်ကျယ်ပြန့်ပြန့်ဆောင်ရွက်နိုင်ဖို့ သမားတော်များ၊ ကလေးအထူးကုဆရာဝန်ကြီးများနဲ့ ညှိနှိုင်းချိတ်ဆက်ပြီး ဆက်လက်ပူးပေါင်းဆောင်ရွက်သွားရမှာဖြစ်ပါတယ်။
- တီဘီရောဂါဆိုင်ရာ ဆရာဝန်ကြီးများ၊ တာဝန်ရှိသူများအနေနဲ့ တီဘီရောဂါကို ကာကွယ်နှိမ်နင်းထိန်းချုပ်ရာမှာ ပြည်သူလူထုအတွင်းရှိနေနိုင်တဲ့ တိမ်မြုပ်လျက်ရှိတဲ့တီဘီလူနာ (Hidden TB Case) များကို ရှာဖွေကုသပေးတာ တစ်နည်းအားဖြင့် တီဘီရောဂါဖြစ်ပြီး မိမိကိုယ်တိုင်သတိပြုမိမှုမရှိတဲ့ တီဘီရောဂါကုသမှုကို မခံယူရတဲ့လူနာများကို ထိရောက်စွာရှာဖွေကုသပြီး ရောဂါကူးစက်မှုထိန်းချုပ်နိုင်ရေးဟာ အထူးအရေးကြီးပါတယ်။

- တီဘီရောဂါဖြစ်ပွားမှုကို နှိုင်းယှဉ်ကြည့်လျှင် ရန်ကုန်တိုင်းဒေသကြီးမှာ ဖြစ်ပွားမှုအများဆုံး ဖြစ်တာကိုတွေ့ရှိရပြီး တီဘီရောဂါဖြစ်ပွားမှုနည်းနေတဲ့နေရာဒေသများမှာလည်း Hidden TB Case များ ရှိနေနိုင်ရာ ပိုမိုကြိုးစားရှာဖွေသွားဖို့လိုအပ်ပါတယ်။
- ဝန်ကြီးဌာနအနေနဲ့ ဓါတ်မှန်စက်တပ်ဆင်ထားသော ရွှေ့လျားတီဘီရောဂါရှာဖွေရေးအဖွဲ့များနဲ့ ကျေးလက်ဒေသ၊ ခက်ခဲဒေသ၊ လုပ်ငန်းခွင်၊ အကျဉ်းထောင်များအထိ ကွင်းဆင်းရောဂါရှာဖွေ ကုသမှုပေးလျက်ရှိပါတယ်။ ပြည်သူလူထုရဲ့တီဘီရောဂါနှင့်ပတ်သက်တဲ့ အသိပညာ၊ ဗဟုသုတ၊ ခံယူချက်၊ အပြုအမူများ တိုးတက်ပြောင်းလဲလာစေရေးအတွက် ကျန်းမာရေးအသိပညာမြှင့် တင်ရေး (Health Literacy Promotion) လုပ်ငန်းကိုလည်း အရှိန်အဟုန်ဖြင့်ဆောင်ရွက်လျက် ရှိပါတယ်။
- တီဘီရောဂါလူနာရှာဖွေနှုန်း (Case notification rate)၊ ကုသမှုအောင်မြင်နှုန်း (Treatment success rate) များ ပိုမိုကောင်းမွန်စေရေးအတွက် လက်ရှိအခြေအနေများကို သုံးသပ်ကာ အားနည်းချက်များ၊ လိုအပ်ချက်များ၊ အောင်မြင်မှုရရှိစေရေးအကြောင်းအရင်းများကို ဖော်ထုတ်ပြီး တိုင်းဒေသကြီး/ပြည်နယ်အလိုက် ကိုက်ညီဆီလျော်တဲ့ (regional specific plan) စီမံချက်များ ချမှတ်ဆောင်ရွက်သွားရမှာ ဖြစ်ပါတယ်။
- တီဘီရောဂါတိုက်ဖျက်ရေးအတွက် ကမ္ဘာ့ရန်ပုံငွေအဖွဲ့ (Global Fund) က (၂၀၁၈-၂၀၂၀) ခုနှစ် အတွက် အမေရိကန်ဒေါ်လာ (၁၀)သန်းနှင့် Access to Health Fund ကလည်း (၂၀၁၉-၂၀၂၀) ခုနှစ် အတွက် အမေရိကန်ဒေါ်လာ (၁)သန်း ထပ်မံ၍ထောက်ပံ့ပေးခဲ့ပြီး အခြားအလှူရှင်အဖွဲ့အစည်း များနှင့် မိတ်ဖက်အဖွဲ့အစည်းများမှလည်း ပံ့ပိုးမှုများပေးအပ်လျက်ရှိပါတယ်။
- ဒီရန်ပုံငွေများကို အထိရောက်ဆုံး၊ အကျိုးအရှိဆုံး အသုံးပြုနိုင်ဖို့အတွက် အခုဆွေးနွေးပွဲတက် ရောက်လာတဲ့ တိုင်းဒေသကြီး/ပြည်နယ်အသီးသီးမှ တီဘီရောဂါဆိုင်ရာပညာရှင်များမှ ဝိုင်းဝန်း အကြံပြုဆွေးနွေးပြီး လက်တွေ့ကျပြီး အမှန်တကယ်ဆောင်ရွက်နိုင်မယ့် လုပ်ငန်းစဉ်များချမှတ် ဆောင်ရွက်သွားရမှာ ဖြစ်ပါတယ်။
- တီဘီရောဂါရှိသူ အကျဉ်းသားများ အကျဉ်းထောင်မှလွတ်မြောက်လာပြီး ပြည်သူများအကြား ပြန်ရောက်လာတဲ့အခါ မိသားစုဝင်များနှင့် အခြားပြည်သူများသို့ တီဘီရောဂါကူးစက်ပြန့်ပွား နိုင်တဲ့အတွက် တီဘီရောဂါအပါအဝင် အခြားကူးစက်ရောဂါများ တိုက်ဖျက်ရေးလုပ်ငန်းများကို အကျဉ်းထောင်များတွင် အားဖြည့်ဆောင်ရွက်ရမှာဖြစ်ပါတယ်။

- ဗဟိုဆွေးနွေးပွဲပြီးပါက တိုင်းဒေသကြီး/ပြည်နယ်များတွင်လည်း ခရိုင်၊ မြို့နယ်အသီးသီးမှ လက်တွေ့မြေပြင်မှာ လုပ်ငန်းဆောင်ရွက်နေတဲ့ဝန်ထမ်းများနှင့် မိတ်ဖက်အဖွဲ့အစည်းများမှ တာဝန်ရှိသူများဟာ လုပ်ငန်းဆန်းစစ်ဆွေးနွေးပွဲများ ဆက်လက်ဆောင်ရွက်ရမှာဖြစ်ပါတယ်။
- ဒီတီဘီလုပ်ငန်းဆန်းစစ်ဆွေးနွေးပွဲရဲ့ရလဒ်ကိုခြုံငုံသုံးသပ်ပြီး ဆွေးနွေးပွဲပြီးမြောက်တဲ့နေ့မှာ မဟာဗျူဟာနဲ့ မူဝါဒဆိုင်ရာ၊ ကျွမ်းကျင်မှုပိုင်းဆိုင်ရာနဲ့ စီမံခန့်ခွဲမှုဆိုင်ရာအဓိကအချက်၊ သတင်းစကား (take-home message) များကို တက်ရောက်သူများထံ ဖြန့်ဝေသွားမှာဖြစ်ပါတယ်။
- တိုင်းဒေသကြီး/ပြည်နယ်အသီးသီးမှာ တီဘီရောဂါတိုက်ဖျက်ရေးလုပ်ငန်းဆိုင်ရာ လူ့စွမ်းအားအရင်းအမြစ်အခြေအနေများ၊ ဝန်ထမ်းအသီးသီးရဲ့ လုပ်ငန်းတာဝန် (job description) များ၊ မိတ်ဖက်အဖွဲ့အစည်းများရဲ့ အခန်းကဏ္ဍနှင့် လုပ်ငန်းတာဝန်များကို အမြန်ဆုံးဆန်းစစ်သုံးသပ်ရမှာဖြစ်ပါတယ်။
- အရင်ကပြုလုပ်ခဲ့တဲ့ နှစ်ပတ်လည်လုပ်ငန်းဆန်းစစ်ဆွေးနွေးပွဲမှ အကြံပြုချက်များအပေါ် ဆောင်ရွက်ထားရှိမှုအခြေအနေများကို ဆန်းစစ်သုံးသပ်ရန်လိုအပ်ပြီး လုပ်ငန်းဆောင်ရွက်မှုအခြေအနေနှင့် အောင်မြင်မှုအခြေအနေများကိုလည်း ကွင်းဆင်းဆန်းစစ်မှုများပြုလုပ်ရာတွင် checklist များအသုံးပြုကာ ဆောင်ရွက်သွားရမှာဖြစ်ပါတယ်။
- တီဘီရောဂါထိန်းချုပ်ရေးလုပ်ငန်းများဆောင်ရွက်ရာမှာ တီဘီလူနာများကို မဖြစ်မနေအကြောင်းကြားရန် (Mandatory TB case Notification) ကြေညာချက်ကို ၂၀၁၈-ခုနှစ်၊ စက်တင်ဘာလက ထွက်ရှိခဲ့ပြီးဖြစ်ရာ ပုဂ္ဂလိကဆေးရုံ/ဆေးခန်းများနှင့် အထွေထွေရောဂါကုဆရာဝန်များအားလုံးမှ သတင်းပေးပို့ခြင်းကို မဖြစ်မနေလုပ်ဆောင်သွားရမှာဖြစ်ပါတယ်။
- လုပ်ငန်းများဆောင်ရွက်မှုများ ယခုထက်ပိုမိုထိရောက်အောင်မြင်စေရေးအတွက် လက်တွေ့အသုံးပြုလုပ်ငန်းသုတေသန (Implementation Research) များ တွဲဖက်ဆောင်ရွက်သွားရမှာဖြစ်ပါတယ်။
- အခု လုပ်ငန်းဆန်းစစ်ဆွေးနွေးပွဲမှာ ရှေ့ဆက်ဆောင်ရွက်မယ့်လုပ်ငန်းများကို ပွင့်ပွင့်လင်းလင်း ဆွေးနွေးကြပြီး တီဘီရောဂါတိုက်ဖျက်ရေးလုပ်ငန်းများကိုလည်း ယခုထက်ပိုမိုအောင်မြင်မှုရရှိစေရေးအတွက် ဆန်းသစ်ပြီးသမားရိုးကျတဲ့ ဖောက်ထွက်သောအတွေးအမြင်များနဲ့ ဝိုင်းဝန်းလက်တွဲဆောင်ရွက်သွားကြပါရန် တိုက်တွန်းပြောကြားရင်း နိဂုံးချုပ်အပ်ပါတယ်။

အစည်းအဝေး တက်ရောက်သူများစာရင်း -

- ကျန်းမာရေးနှင့်အားကစားဝန်ကြီးဌာနမှ အမြဲတမ်းအတွင်းဝန်၊
- ညွှန်ကြားရေးမှူးချုပ်များ၊
- ဒုတိယညွှန်ကြားရေးမှူးချုပ်များ၊
- ပြည်နယ်/တိုင်းဒေသကြီး ပြည်သူ့ကျန်းမာရေးနှင့် ကုသရေးဦးစီးဌာနမှူးများ၊
- ရင်ခေါင်းနှင့်အဆုတ်ဆိုင်ရာ အထူးကုပါမောက္ခ ဆရာဝန်ကြီးများ၊
- ပြည်နယ်/တိုင်းဒေသကြီးမှ တီဘီတာဝန်ခံဆရာဝန်ကြီးများနှင့် ပညာရှင်များ၊
- ကာကွယ်ရေးဝန်ကြီးဌာန၊
- အကျဉ်းဦးစီးဌာန၊
- မြန်မာနိုင်ငံအမျိုးသမီးရေးရာအဖွဲ့ချုပ်၊
- မြန်မာနိုင်ငံမိခင်နှင့်ကလေးစောင့်ရှောက်ရေးအသင်း၊
- မြန်မာနိုင်ငံဆရာဝန်အသင်း၊
- မြန်မာနိုင်ငံကြက်ခြေနီအသင်း၊
- မြန်မာနိုင်ငံလက်ထောက်ကျန်းမာရေးမှူးအသင်းတို့မှ တာဝန်ရှိသူများ၊
- ကမ္ဘာ့ကျန်းမာရေးအဖွဲ့၊
- ကုလသမဂ္ဂလက်အောက်ခံအဖွဲ့အစည်းများ၊
- Global Fund, Access to Health Fund, USAID, UNOPS, Save the Children, PSI, CHAI, World Vision, Malteser, IOM, MSF, SMRU, The Union, HPA, MDM, AHRN, PSM, FHI 360, PGK, EHO-SR2, EHO-SR4, KDHW, CPI, JATA ။

(ဤမိန့်ခွန်းသည် ပြည်ထောင်စုဝန်ကြီး၏လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)